

تصحیح و اضافہ شدہ
دوسرا ایڈیشن

لاک ڈاؤن میں زکوٰۃ صدقہ اور بینک انٹرسٹ سے امداد

دُعَائِيَّةٖ کَلِمَاتٌ
مرشد العلماء حضرت مولانا مفتی احمد رضا خان پوری مدظلہ
رکن شوریٰ دارالعلوم دیوبند شیخ الحدیث جامعہ اسلامیہ تعلیم الدین ڈابھیل

تَصْنِيفُ
مولانا ندیم احمد انصاری
ڈائریکٹر الفلاح اسلامک فاؤنڈیشن انڈیا

نَاشِرُ
الفلاح اسلامک فاؤنڈیشن انڈیا

تحسین از سیدی و مرشدی حضرت مولانا مفتی احمد خان پوری مدظلہ

آپ کا رسالہ لاک ڈاؤن میں زکوٰۃ صدقہ اور بینک انٹرسٹ سے امداد پورا پڑھا۔ ماشاء اللہ اپنے موضوع پر بہت جامع رسالہ ہے۔ سارے مسائل کو اس میں جمع کر لیا گیا ہے۔ اللہ تعالیٰ پڑھنے والوں کو اس سے خوب فائدہ پہنچائے۔ آمین

بِسْمِ اللّٰهِ الرَّحْمٰنِ الرَّحِیْمِ

الحمد لله وكفى وسلام على عباده الذين اصطفى، اما بعد:

ان دنوں کرونا وائرس اور لاک ڈاؤن سے پوری دنیا پریشان ہے۔ ان حالات میں کئی اہم سوالات سامنے آئے ہیں۔ اس کتاب میں ایسے ہی چند سوالات کا علمی و تحقیقی جواب قرآن و سنت کی روشنی میں پیش کرنے کی کوشش کی گئی ہے۔ اللہ تعالیٰ اسے شرف قبولیت سے نوازے اور اپنے بندوں کے لیے زیادہ سے زیادہ نافع بنائے۔ آمین

العبد ندیم احمد انصاری عفی عنہ

۲/ شعبان ۱۴۴۱ ہجری، بروز اتوار

نظر ثانی

حضرت مولانا مفتی جسیم الدین قاسمی صاحب

مفتی مرکز المعارف، جوگیشوری، ممبئی

حضرت مولانا مفتی محمد حارث پالن پوری صاحب

مفتی مدرسہ رشیدیہ، جوگیشوری، ممبئی

مولانا ندیم احمد انصاری

اس وقت دنیا بھر میں گرونا وائرس کے سبب لاک ڈاؤن کا ماحول ہے۔ اس کا سب سے زیادہ اور بُرا اثر غریب عوام پر پڑ رہا ہے۔ اُن کی مدد کے لیے بہت سے لوگ آگے آئے ہیں، جو پکا ہوا کھانا یا اشیائے خوردنی وغیرہ ضرورت مندوں میں تقسیم کر رہے ہیں۔ ان حضرات کی طرف سے درج ذیل سوالات دریافت کیے گئے: (۱) کیا اس مد میں زکوٰۃ کی رقم استعمال کی جاسکتی ہے؟ (۲) کیا اُن لوگوں کی مدد کرنے کے لیے ایڈوائس یعنی پیشگی زکوٰۃ نکالی جاسکتی ہے؟ (۳) کیا ان حالات میں غیر مسلم کو بھی زکوٰۃ کی رقم یا زکوٰۃ کی رقم سے دیگر اشیاء خرید کر دی جاسکتی ہیں؟ (۴) کیا اس مصرف میں بینک انٹرسٹ کا استعمال کیا جاسکتا ہے؟

ان سوالوں کے مختصر جوابات تو یہ ہیں کہ (۱) جنھیں راشن یا کھانا وغیرہ دیا جا رہا ہے اگر وہ زکوٰۃ کے آٹھ مصارف میں سے ہیں تو اس کی مدد کے لیے زکوٰۃ کی رقم استعمال کی جاسکتی ہے (۲) اگر اصول و ضوابط کا لحاظ رکھتے ہوئے پیشگی زکوٰۃ ادا کی جائے تو اس بھی میں شرعاً کوئی قباحت نہیں، اس لیے موجودہ حالات میں لوگوں کی مدد کرنے کے لیے ایڈوائس یعنی پیشگی زکوٰۃ نکالی جاسکتی ہے۔ ضرورت پر کام آنے کے باعث اس میں زیادہ ثواب کی توقع بھی کی جاسکتی ہے (۳) ان حالات میں بھی غیر مسلم کو زکوٰۃ کی رقم یا زکوٰۃ کی رقم سے دیگر اشیاء خرید کر دینا درست نہیں ہوگا، صدقات واجبہ اور نافلہ کا الگ الگ حساب اور انتظام ناممکن بھی نہیں، ان دونوں معاملوں کو جدا جدا ہی رکھا جائے۔ غیر مسلموں کی مدد کے لیے بہ وقت ضرورت حیلہ تملیک سے فائدہ اٹھایا جاسکتا ہے، ورنہ نفلی صدقات سے ان کی بھرپور مدد کی جائے (۴) جنھیں زکوٰۃ دی جاسکتی ہے، انھیں بینک انٹرسٹ بھی دیا جاسکتا ہے۔

آگے تمہید کے بعد مع دلائل مفصل گفتگو ملاحظہ فرمائیں:

تمہید

حضرت عبداللہ بن عمرو رضی اللہ عنہ کہتے ہیں، ایک شخص نے رسول اللہ ﷺ سے پوچھا کہ کس قسم کا اسلام بہتر ہے؟ آپ ﷺ نے فرمایا: کھانا کھلاؤ جس کو جانتے ہو اور جس کو نہ جانتے ہو، اور سلام کرو۔ عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا، أَنَّ رَجُلًا سَأَلَ النَّبِيَّ ﷺ، أَيُّ الْإِسْلَامِ خَيْرٌ؟ قَالَ: تُطْعِمُ الطَّعَامَ، وَتَقْرَأُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ. [بخاری: 12، اخرجه مسلم: 39] ایک حدیث میں آیا ہے: مغفرت کو واجب کرنے والی چیز بھوکے مسلمان کو کھانا کھلانا ہے۔ ان من موجبات المغفرة إطعام المسلم السغبان۔ [کنز العمال: 16372] ایک حدیث میں ہے: بھوکے مسلمان کو کھانا کھلانا رحمت واجب کرنے کا سبب ہے۔ من موجبات المغفرة إطعام المسلم السغبان۔ [کنز العمال: 43082] ایک مرسل حدیث میں ہے: اللہ تعالیٰ کو محبوب ترین اعمال میں سے کسی مسلمان کو خوشی دینا، یا اس سے کوئی غم دور کرنا، یا اس کا قرض ادا کرنا، یا بھوکے کو کھانا کھلانا ہے۔ من أحب الأعمال إلى الله تعالى إدخال السرور على المسلم أو أن تفرج عنه غماً أو تقضي عنه ديناً أو تطعمه من جوع۔ [کنز العمال: 16414] ایک حدیث میں بلا امتیاز مذہب و ملت فرمایا گیا: ساری مخلوق اللہ کی عیال ہے، چنانچہ اللہ تعالیٰ کو سب سے زیادہ محبوب وہ ہے، جو اس کی عیال کو سب سے زیادہ نفع پہنچانے والا ہو۔ الخلق کلهم عیال اللہ فأحبهم إلى الله أنفعهم لعیالہ۔ [کنز العمال: 16056]

اس لیے جو لوگ اس مشکل وقت میں اللہ تعالیٰ کے بندوں کے کام آرہے ہیں، وہ انتہائی مبارک باد کے مستحق ہیں۔

باب (۱) انفاق فی سبیل اللہ

اللہ تعالیٰ نے مالی اعتبار سے لوگوں کے مختلف طبقات بنائے ہیں۔ بعض نادار و غریب ہیں، جو زکوٰۃ و خیرات کے مستحق ہیں۔ بعض ایسے ہیں جن پر خود زکوٰۃ ادا کرنا واجب ہے۔ بعض ایسے اہل ثروت ہیں جن پر زکوٰۃ کے علاوہ بھی انفاق فی سبیل اللہ یعنی اللہ تعالیٰ کی رضا کے لیے اُس کے بندوں پر خرچ کرنے کا فریضہ عائد ہوتا ہے۔ لیکن المیہ یہ ہے کہ فی زمانہ اول تو اکثر لوگ زکوٰۃ ہی صحیح طور پر ادا نہیں کرتے اور جو ادا کرتے ہیں اُن میں سے بہت کم نفل صدقات کا اہتمام کرتے ہیں، اور یہ سمجھتے ہیں کہ زکوٰۃ ادا کر دینے سے ان کی ذمّے داری پوری ہو گئی۔

تم اللہ کی راہ میں خرچ کیوں نہیں کرتے؟

اللہ تعالیٰ کا ارشاد ہے: وَمَا لَكُمْ اَلَّا تُنْفِقُوا فِي سَبِيلِ اللّٰهِ وَلِلّٰهِ مِيرَاثُ السَّمٰوٰتِ وَالْاَرْضِ اور تمھارے لیے اس کا کیا سبب ہے کہ تم اللہ کی راہ میں خرچ نہیں کرتے، حالانکہ سب آسمانوں اور زمین کی میراث اللہ ہی کے لیے ہے۔ [الحدید: 10]

’میراث‘ اصل میں اُس ملکیت کو کہا جاتا ہے جو چھلے مالک کے انتقال کے بعد اس کے بعد زندہ رہنے والے وارثوں کو ملا کرتی ہے اور یہ ملک جبری ہوتی ہے۔ مرنے والا چاہے یا نہ چاہے جو وارث ہوتا ہے ملکیت اس کی طرف منتقل ہو جاتی ہے۔ یہاں حق تعالیٰ کی ملکیت آسمان و زمین کو میراث کے لفظ سے تعبیر کرنے میں یہ حکمت ہے کہ تم چاہو یا نہ چاہو جس جس چیز کے مالک آج تم سمجھے جاتے ہو وہ، سب بالآخر حق تعالیٰ کی ملکیتِ خاصہ میں منتقل ہو جائے گی۔ مراد یہ ہے کہ اگرچہ حقیقی مالک تمام اشیاء عالم کا پہلے بھی حق تعالیٰ ہی تھا، مگر اُس نے اپنے فضل سے کچھ اشیاء کی ملکیت تمھارے نام کر دی تھی اور اب وہ ظاہری ملکیت بھی

تمھاری باقی نہیں رہے گی، بلکہ حقیقتاً اور ظاہراً ہر طرح اللہ تعالیٰ ہی کی ملکیت ہو جائے گی، اس لیے اس وقت جب کہ تمھیں ظاہری ملکیت حاصل ہے، اگر تم اللہ کے نام پر خرچ کر دو گے تو اس کا بدل تمھیں آخرت میں مل جائے گا، اس طرح گویا اللہ کی راہ میں خرچ کی ہوئی چیز کی ملکیت تمھارے لیے دائمی ہو جائے گی۔ [معارف القرآن: 8/296]

اللہ کو راضی کرنے کے لیے خرچ کرنا

ارشادِ ربانی ہے: وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتُقْبِلَتًا مِنْ أَنْفُسِهِمْ كَمَثَلِ جَنَّةٍ بِرَبْوَةٍ أَصَابَهَا وَابِلٌ فَاتَتْ أَكْلاَهَا ضِعْفَيْنِ فَإِنْ لَمْ يُصِبْهَا وَابِلٌ فَظُلٌّ وَاللَّهُ يَمَّا تَعْمَلُونَ بَصِيرٌ ○ اور جو لوگ اپنے مال اللہ کی رضا مندی طلب کرنے کے لیے اور اپنے آپ میں سختی پیدا کرنے کے لیے خرچ کرتے ہیں، اُن کی مثال ایسی ہے جیسے ایک باغ کسی ٹیلے پر واقع ہو، اُس پر زور کی بارش بر سے تو وہ دُگنا پھل لے کر آئے، اور اگر اس پر زور کی بارش نہ بھی بر سے تو ہلکی پھوار بھی اس کے لیے کافی ہے۔ تم جو عمل بھی کرتے ہو اللہ اسے خوب اچھی طرح دیکھتا ہے۔ [البقرة: 265] آگے فرمایا: يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَهَمًّا أَخْرَجْنَا لَكُمْ مِنَ الْأَرْضِ وَلَا تَيَسَّبُوا الْحَبِيطَ مِنْهُ تُنْفِقُونَ وَلَسْتُمْ بِأَخِيذِهِ إِلَّا أَنْ تُغْبِضُوا فِيهِ ○ وَأَعْلَمُوا أَنَّ اللَّهَ غَفِيرٌ حَمِيدٌ ○ اے ایمان والو۔ جو کچھ تم نے کمایا ہو اور جو پیداوار ہم نے تمھارے لیے زمین سے نکالی ہو، اُس کی اچھی چیزوں کا ایک حصہ (اللہ کے راستے میں) خرچ کیا کرو اور یہ نیت نہ رکھو کہ بس ایسی خراب قسم کی چیزیں (اللہ کے نام پر) دیا کرو گے جو (تمھیں کوئی دے تو) تم اسے آنکھیں میچے بغیر نہ لے سکو۔ اور یاد رکھو کہ اللہ تعالیٰ کسی کے محتاج نہیں، تعریف کے لائق ہیں۔ [البقرة: 267]

تین طرح کے ہاتھ

حضرت مالک بن نضلہ سے روایت، رسول اللہ ﷺ نے فرمایا: ہاتھ تین قسم کے ہیں؛ (۱) ایک ہاتھ تو اللہ کا ہے، جو سب سے بلند ہے (۲) دوسرے صدقہ دینے والے کا ہاتھ ہے، جو اللہ کے ہاتھ سے قریب تر ہے (۳) تیسرے لینے والے کا ہاتھ ہے، جو نیچے ہے۔ پس جو چیز ضرورت سے زائد ہو اس کو صدقے میں دے دو اور اپنے نفس کا کہانہ مانو۔ عَنْ أَبِي الْأَحْوَصِ، عَنْ أَبِيهِ مَالِكِ بْنِ نَضْلَةَ، قَالَ: قَالَ رَسُولُ اللَّهِ ﷺ: الْأَيْدِي ثَلَاثَةٌ: فَيَدُ اللَّهِ الْعُلْيَا، وَيَدُ الْمُعْطِي الَّتِي تَلِيهَا، وَيَدُ السَّائِلِ السُّفْلَى، فَأَعْطِ الْفَضْلَ وَلَا تَعْجِزْ عَنْ نَفْسِكَ. [ابوداؤد: 1649، کتاب الزکاة، باب: فی الاستغفار]

افضل صدقہ

احادیث شریفہ سے مستفاد ہے کہ صدقہ و خیرات کرنے میں کچھ تکلیف بھی ہو تو اسے اللہ تعالیٰ کی رضامندی کے لیے برداشت کرنا چاہیے۔ حضرت ابو ہریرہ رضی اللہ عنہ سے روایت ہے، انھوں نے دریافت کیا: اے اللہ کے رسول ﷺ! کون سا صدقہ افضل ہے؟ آپ ﷺ نے فرمایا: وہ صدقہ جو کم مال والا تکلیف اٹھا کر دے، اور صدقے کی ابتدا اپنے اہل و عیال سے کرے۔ عَنْ أَبِي هُرَيْرَةَ، أَنَّهُ قَالَ: يَارَسُولَ اللَّهِ، أَيُّ الصَّدَقَةِ أَفْضَلُ؟ قَالَ: جُهْدُ الْمُقِلِّ، وَابْتِدَئُ بِمَنْ تَعُولُ. [ابوداؤد: 1677، کتاب الزکاة، باب: الرخصة فی ذلک]

یہی سبب تھا کہ صحابہ کرام اسی لیے مزدوری کرتے تھے کہ صدقہ کر سکیں۔ حضرت ابوسعود انصاری رضی اللہ عنہ روایت کرتے ہیں، رسول اللہ ﷺ جب ہم کو صدقے کا حکم دیتے تو ہم میں سے کوئی شخص بازار جاتا، بوجھ لادتا اور ایک مدانا ج حاصل کرتا، پھر اس کو

خیرات کرتا۔ عَنْ أَبِي مَسْعُودٍ الْأَنْصَارِيِّ رَضِيَ اللَّهُ عَنْهُ، قَالَ: كَانَ رَسُولُ اللَّهِ ﷺ إِذَا أَمَرْنَا بِالصَّدَقَةِ، انْطَلَقَ أَحَدُنَا إِلَى الشُّوقِ فَيَحَامِلُ فَيُصِيبُ الْمُدَّ، وَإِنْ لَبِصَهُمْ لِمِائَةِ أَلْفٍ، قَالَ: مَا تَرَاهُ إِلَّا نَفْسَهُ. [بخاری: 2273، کتاب الاجارۃ، باب: من اجر نفسه ليحمل على ظهره، ثم تصدق به، اخرجه مسلم: 1018] نیز سعید بن ابی بردہ اپنے والد سے اور ان کے دادا سے اور وہ حضرت نبی کریم ﷺ سے روایت کرتے ہیں: آپ ﷺ نے فرمایا: ہر مسلمان پر صدقہ واجب ہے! لوگوں نے عرض کیا: اے اللہ کے رسول! جس کے پاس مال نہ ہو؟ آپ ﷺ نے فرمایا: اپنے ہاتھ سے کام کرے اور خود بھی نفع اٹھائے اور خیرات کرے۔ حَدَّثَنَا سَعِيدُ بْنُ أَبِي بُرْدَةَ، عَنْ أَبِيهِ، عَنْ جَدِّهِ، عَنِ النَّبِيِّ ﷺ، قَالَ: عَلَى كُلِّ مُسْلِمٍ صَدَقَةٌ، فَقَالُوا: يَا نَبِيَّ اللَّهِ، فَمَنْ لَمْ يَجِدْ؟ قَالَ: يَعْمَلُ بِيَدِهِ، فَيَنْفَعُ نَفْسَهُ وَيَتَصَدَّقُ، الخ. [بخاری: 1445، کتاب الزکاة، باب: علی کل مسلم صدقۃ، اخرجه مسلم: 1008 بلغة مختلف]

روک کر مت رکھو

صحابہ کرام کا حال یہ تھا کہ وہ اس نیت سے کماتے تھے کہ اللہ تعالیٰ کی رضا والے کاموں میں خرچ کر سکیں اور ہمارا حال یہ ہے کہ اللہ تعالیٰ کا عطا کیا ہوا بہت کچھ پاس ہونے کے باوجود اس کی رضا کے لیے خرچ نہیں کرتے۔ جو شخص باوجود استطاعت کے ضرورت کے موقعوں پر خرچ نہ کرے، اسے انجام سے ڈرنا چاہیے۔ حضرت اسماء رضی اللہ عنہا بیان کرتی ہیں کہ میں نے عرض کیا: اے اللہ کے رسول! میرے پاس وہی مال ہے جو مجھ کو (میرے شوہر) زبیر رضی اللہ عنہ نے دیا ہے، تو کیا میں اس کو صدقے میں دے دوں؟ آپ ﷺ نے فرمایا: صدقہ کرو اور روک کر نہ رکھو، ورنہ اللہ تعالیٰ تم سے بھی روک لے گا۔ عَنْ أَسْمَاءَ رَضِيَ

اللہ عَنْهَا، قَالَتْ: قُلْتُ: يَا رَسُولَ اللَّهِ، مَالِي مَالٌ إِلَّا مَا أَدْخَلَ عَلَيَّ الزُّبَيْرُ، فَأَتَصَدَّقُ؟ قَالَ: تَصَدَّقِي، وَلَا تُوعِي فَيُوعَى عَلَيْكَ. [بخاری: 2590، کتاب الہبۃ، باب: ہبۃ المرأة لغير زوجها وعقبتها، اخرجه مسلم: 1029 مطولاً]

صدقے سے مال گھٹتا نہیں

ہمیں چاہیے کہ اللہ تعالیٰ کے عطا کیے ہوئے مال میں سے اس کی رضامندی کے لیے بڑھ چڑھ کر خرچ کریں۔ رسول اللہ ﷺ کے ارشاد کے مطابق صدقہ کرنے سے مال گھٹتا نہیں، بلکہ بڑھتا ہے۔ حضرت ابو ہریرہ رضی اللہ عنہ سے روایت ہے، حضرت نبی کریم ﷺ نے فرمایا: صدقہ مال کو کم نہیں کرتا۔ عَنْ أَبِي هُرَيْرَةَ، أَنَّ رَسُولَ اللَّهِ ﷺ قَالَ: مَا نَقَصَتْ صَدَقَةٌ مِنْ مَالٍ، النخ. [ترمذی: 2029، کتاب البر والصلة، باب: ما جاء في التواضع، مسلم: 2588]

جس وقت مال محبوب ہو، اس وقت خرچ کرے

بعض لوگ زندگی بھر مال و دولت کو سینے سے لگائے رکھتے ہیں اور جب موت کا وقت قریب آجاتا ہے، اس وقت اللہ کے راستے میں خرچ کرتے ہیں، جب کہ افضل صدقہ وہ ہے جو اُس وقت دیا جائے جب مال محبوب ہو۔ حضرت ابو ہریرہ رضی اللہ عنہ سے روایت ہے، ایک شخص نے رسول اللہ ﷺ سے دریافت کیا: کون سا صدقہ افضل ہے؟ آپ ﷺ نے فرمایا: تمہاری تندرستی کے زمانے میں کیا ہوا صدقہ، جب کہ تمہیں دولت کی حرص ہو، سرمایہ داری کی خواہش ہو، تنگ دستی کا خوف ہو، اس وقت صدقہ دو اور صدقے میں اتنی تاخیر نہ کرو کہ جب جان حلق میں پہنچ جائے تو تم کہو: فلاں شخص کو اس قدر دینا اور فلاں شخص کو اس

قدر دینا، کیوں کہ اب تو وہ فلاں شخص کا ہی ہے یعنی (تمہارے مرنے کے بعد تو وہ) وارث کا ترکہ ہوگا۔ عَنْ أَبِي هُرَيْرَةَ رَضِيَ اللَّهُ عَنْهُ، قَالَ: قَالَ رَجُلٌ لِلنَّبِيِّ ﷺ: يَا رَسُولَ اللَّهِ، أَيُّ الصَّدَقَةِ أَفْضَلُ؟ قَالَ: أَنْ تَصَدَّقَ وَأَنْتَ صَحِيحٌ حَرِيصٌ تَأْمُلُ الْغَنَى وَتَخْشَى الْفَقْرَ، وَلَا تُنْهَلُ حَتَّى إِذَا بَلَغَتِ الْحُلُقُومَ. قُلْتُ: لِفُلَانٍ كَذَا وَلِفُلَانٍ كَذَا وَقَدْ كَانَ لِفُلَانٍ. [بخاری: 2748، کتاب الوصایا، باب: الصدقة عند الموت، أخرجه مسلم: 1032 بلفظ شحيح]

میرا مال، میرا مال

حضرت مطرف رضی اللہ عنہ کہتے ہیں کہ میرے والد ایک مرتبہ حضرت نبی کریم ﷺ کی خدمت میں حاضر ہوئے تو آپ ﷺ اَلْهَاكُمْ التَّكَاثُرُ پڑھ رہے تھے۔ آپ ﷺ نے فرمایا: ابنِ آدم کہتا ہے کہ میرا مال! میرا مال! حالانکہ تمہارا صرف وہی ہے جو تم نے صدقہ یا خیرات کر کے (اس کا ثواب) جاری رکھا، یا کھا کر فنا کر دیا، یا پہن کر پرانا کر دیا۔ عَنْ مُطَرِّفٍ، عَنْ أَبِيهِ، أَنَّهُ انْتَهَى إِلَى النَّبِيِّ ﷺ وَهُوَ يَقُولُ: اَلْهَاكُمْ التَّكَاثُرُ [التكاثر: 1]، قَالَ: يَقُولُ ابْنُ آدَمَ: مَالِي مَالِي، وَهَلْ لَكَ مِنْ مَالِكَ إِلَّا مَا تَصَدَّقْتَ فَأَمْضَيْتَ أَوْ أَكَلْتَ فَأَفْنَيْتَ، أَوْ لَبِسْتَ فَأَبْلَيْتَ۔ [ترمذی: 2342، کتاب الزہد، باب: ما جاء في الزهادة في الدنيا، مسلم: 2958، نسائی: 3613]

قابل مبارک باد شخص

لائق تحسین اور قابل مبارک باد ہے وہ شخص جسے اللہ تعالیٰ نے مال کی دولت کے ساتھ اپنی رضا والے کاموں میں خرچ کرنے کی بھی توفیق دی ہو۔ وہ اس قابل ہے کہ اس پر رشک کیا جائے۔ حضرت عبداللہ بن عمر رضی اللہ عنہما سے روایت ہے: میں نے رسول اللہ

ﷺ کو یہ ارشاد فرماتے ہوئے سنا: دولوگوں کے سوا کسی شخص پر ریس کرنا درست نہیں؛ (۱) ایک وہ شخص جسے اللہ تعالیٰ نے کتاب (قرآن مجید) دی اور وہ اٹھ کر اُسے رات کو پڑھتا ہے (۲) دوسرا وہ شخص جسے اللہ تعالیٰ نے مال دیا اور وہ دن رات اسے اللہ کی راہ میں صدقہ کرتا ہے۔ اَنَّ عَبْدَ اللَّهِ بْنَ عُمَرَ رَضِيَ اللَّهُ عَنْهُمَا، قَالَ: سَمِعْتُ رَسُولَ اللَّهِ ﷺ، يَقُولُ: لَا حَسَدَ إِلَّا عَلَى اثْنَتَيْنِ: رَجُلٌ آتَاهُ اللَّهُ الْكِتَابَ وَقَامَ بِهِ آتَاءَ اللَّيْلِ، وَرَجُلٌ أَعْطَاهُ اللَّهُ مَالًا فَهُوَ يَتَصَدَّقُ بِهِ آتَاءَ اللَّيْلِ وَالنَّهَارِ. [بخاری: 5025، کتاب فضائل القرآن، باب: اغتياط صاحب القرآن، أخرجه مسلم: 815 بذکر النهار مع الاول]

خرچ کرنے والے اور کنجوس کی مثال

لیکن بخیل کے لیے اللہ کے راستے میں خرچ کرنا آسان نہیں ہوتا۔ حضرت ابو ہریرہ رضی اللہ عنہ سے روایت ہے، حضرت نبی کریم ﷺ نے فرمایا: بخیل اور خرچ کرنے والے کی مثال اُن دو آدمیوں کی طرح ہے جو لوہے کے دو کُرتے چھاتیوں سے ہنسلویں تک پہنچے ہوئے ہوں۔ جو شخص خرچ کرنے والا ہے اُس کے خرچ کرتے ہی وہ کرتا پھیل جاتا ہے یا اس کے سارے جسم پر چھا جاتا ہے، یہاں تک کہ اس کی انگلیاں چھپ جاتی ہیں اور اس کے نشانِ قدم مٹ جاتے ہیں۔ بخیل جب ارادہ کرتا ہے کہ کچھ خرچ کرے تو اس کا ہر حلقہ اپنی جگہ پر چمٹ جاتا ہے، وہ اُسے کشادہ کرتا ہے، لیکن وہ کشادہ نہیں ہوتا۔ اَنَّهُ سَمِعَ أَبَا هُرَيْرَةَ رَضِيَ اللَّهُ عَنْهُ، أَنَّهُ سَمِعَ رَسُولَ اللَّهِ ﷺ، يَقُولُ: مَثَلُ الْبَخِيلِ، وَالْمُنْفِقِ كَمَثَلِ رَجُلَيْنِ عَلَيْهِمَا جُبَّتَانِ مِنْ حَدِيدٍ مِنْ نُدْيِهِمَا إِلَى تَرَاقِيهِمَا، فَأَمَّا الْمُنْفِقُ فَلَا يُنْفِقُ إِلَّا سَبْعَتْ أَوْ وَفَرَتْ عَلَى جِلْدِهِ حَتَّى تُخْفِيَ بَنَانَهُ وَتَعْفُو أَثَرَهُ، وَأَمَّا الْبَخِيلُ فَلَا

يُرِيدُ أَنْ يُنْفِقَ شَيْئًا إِلَّا لَزِقَتْ كُلُّ حَلَقَةٍ مَكَانَهَا فَهُوَ يُوسِّعُهَا وَلَا تَتَّسِعُ۔ [بخاری: 1443،
 کتاب الزکاة، باب: مثل الصدق والنجیل، خرجه مسلم: 1021 باختلاف]

صدقے کی فضیلت

صدقے کی سب سے بڑی فضیلت یہ ہے کہ اس سے اللہ تعالیٰ کا غضب ٹھنڈا ہوتا ہے اور بُری موت سے حفاظت ہوتی ہے۔ حضرت انس بن مالک رضی اللہ عنہ روایت کرتے ہیں، رسول اللہ ﷺ نے فرمایا: صدقہ اللہ تعالیٰ کے غصے کو بجھاتا اور بری موت کو دور کرتا ہے۔ عَنْ أَنَسِ بْنِ مَالِكٍ، قَالَ: قَالَ رَسُولُ اللَّهِ ﷺ: إِنَّ الصَّدَقَةَ لَتُطْفِئُ غَضَبَ الرَّبِّ وَتَدْفَعُ عَنْ مِيتَةِ السُّوءِ۔ [ترمذی: 664، کتاب الزکاة، باب: ما جاء في فضل الصدقة]



باب (۲) زکوٰۃ کے مستحق لوگ

اللہ تعالیٰ کا ارشاد ہے: اِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا
وَالْمُؤَلَّفَةِ قُلُوبُهُمْ وَفِي الرِّقَابِ وَالْغَرَمِينَ وَفِي سَبِيلِ اللّٰهِ وَابْنِ السَّبِيلِ فَرِيضَةً مِّنَ
اللّٰهِ وَاللّٰهُ عَلِيمٌ حَكِيمٌ ۝ صدقات تو دراصل حق ہے فقیروں کا، مسکینوں کا، اور ان اہل
کاروں کا جو صدقات کی وصولی پر مقرر ہوتے ہیں اور ان کا جن کی دل داری مقصود ہے، نیز
انہیں غلاموں کو آزاد کرنے، قرض داروں کے قرضے ادا کرنے، اللہ کے راستے اور مسافروں
کی مدد میں خرچ کیا جائے۔ یہ ایک فریضہ ہے اللہ کی طرف سے اور اللہ علم کا بھی مالک ہے،
حکمت کا بھی۔ [التوبہ: 60]

اس آیت میں بہ اجماع صحابہ و تابعین اسی صدقہ واجبہ کے مصارف کا بیان ہے جو
نماز کی طرح مسلمانوں پر فرض ہے (یعنی زکوٰۃ)، کیوں کہ جو مصارف اس آیت میں متعین
کیے گئے ہیں وہ صدقات فرض کے مصارف ہیں، نفلی صدقات میں روایات کی تصریحات کی
بنا پر بہت وسعت ہے، وہ ان آٹھ مصارف میں منحصر نہیں ہیں۔۔۔ اس آیت کو لفظ انما
سے شروع کیا گیا ہے۔ یہ لفظ حصر و انحصار کے لیے استعمال ہوتا ہے۔ اس شروع ہی کے کلمے
نے بتا دیا کہ صدقات کے جو مصارف آگے بیان ہو رہے ہیں تمام صدقات واجبہ صرف
انہیں میں خرچ ہونے چاہئیں، ان کے علاوہ کسی دوسرے مصرف خیر میں صدقات واجبہ
صرف نہیں ہو سکتے۔ جیسے: جہاد کی تیاری، یا بناء مسجد و مدارس یا دوسرے رفاہ عام کے
ادارے۔ یہ سب چیزیں بھی اگرچہ ضروری ہیں اور ان میں خرچ کرنے کا بہت بڑا ثواب
ہے، مگر صدقات فرض جن کی مقداریں متعین کر دی گئی ہیں، ان کو ان میں نہیں لگایا جاسکتا۔

زکوٰۃ کے آٹھ مصارف

اب ان آٹھ مصارف کی تفصیل ملاحظہ فرمائیں:

﴿۲،۱﴾ ان میں پہلا مصرف فقرا ہیں، دوسرا مساکین۔ فقیر اور مسکین کے اصلی معنی میں اگرچہ اختلاف ہے؛ ایک کے معنی ہیں جس کے پاس کچھ نہ ہو، دوسرے کے معنی ہیں جس کے پاس نصاب سے کم ہو۔ لیکن حکمِ زکوٰۃ میں دونوں یکساں ہیں، اختلاف نہیں ہے۔ جس کا حاصل یہ ہے کہ جس شخص کے پاس اس کی ضروریاتِ اصلیه سے زائد بہ قدر نصاب مال نہ ہو، اس کو زکوٰۃ دی جاسکتی ہے اور اس کے لیے زکوٰۃ لینا بھی جائز ہے۔ ضروریات میں رہنے کا مکان، استعمالی برتن اور کپڑے اور فرنیچر وغیرہ سب داخل ہیں۔ نصاب یعنی سونا ساڑھے سات تولہ یا چاندی ساڑھے باون تولہ یا اس کی قیمت جس کے پاس ہو اور وہ قرض دار بھی نہ ہو، نہ اس کو زکوٰۃ لینا جائز ہے نہ دینا (یعنی نہ وہ کسی سے زکوٰۃ لے، اور نہ اُس کو کوئی زکوٰۃ دے)۔ اسی طرح وہ شخص جس کے پاس کچھ چاندی یا کچھ پیسے نقد ہیں اور تھوڑا سا سونا ہے، تو سب کی قیمت لگا کر اگر ساڑھے باون تولہ چاندی کی قیمت کے برابر ہو جائے تو وہ بھی صاحبِ نصاب ہے، اس کو زکوٰۃ دینا اور لینا جائز نہیں۔ اور جو شخص صاحبِ نصاب نہیں مگر تندرست، قوی اور کمانے کے قابل ہے اور ایک دن کا گزارہ اس کے پاس موجود ہے، اس کو اگرچہ زکوٰۃ دینا جائز ہے مگر یہ جائز نہیں کہ وہ لوگوں سے سوال کرتا پھرے۔ (نیز) فقیر اور مسکین کے دونوں مصرفوں میں یہ بات قدرِ مشترک ہے کہ جس کو مالِ زکوٰۃ دیا جائے وہ مسلمان ہو اور حاجاتِ اصلیه سے زائد بہ قدر نصاب مال کا مالک نہ ہو، اگرچہ عام صدقات غیر مسلموں کو بھی دیے جاسکتے ہیں۔ رسولِ کریم ﷺ کا ارشاد ہے: تصدقوا علی اهل

مولانا ندیم احمد انصاری

الادیان کلہا یعنی ہر مذہب والے پر صدقہ کرو۔ لیکن صدقہ زکوٰۃ کے بارے میں رسول کریم ﷺ نے حضرت معاذ کو یمن بھیجنے کے وقت یہ ہدایت فرمائی تھی کہ مال زکوٰۃ صرف مسلمانوں کے اغنیاء سے لیا جائے اور انھی کے فقر پر صرف کیا جائے۔ اس لیے مال زکوٰۃ کو صرف مسلم فقرا و مساکین ہی پر صرف کیا جاسکتا ہے، زکوٰۃ کے علاوہ دوسرے صدقات یہاں تک کہ صدقہ الفطر بھی غیر مسلم فقیر کو دینا جائز ہے۔

﴿۳﴾ تیسرا مصرف الْعُمَلِیْنَ عَلَیْہَا: یہاں عاملین سے مراد وہ لوگ ہیں جو اسلامی حکومت کی طرف سے صدقات، زکوٰۃ و عشر وغیرہ لوگوں سے وصول کر کے بیت المال میں جمع کرنے کی خدمت پر مامور ہوتے ہیں۔ یہ لوگ چوں کہ اپنے تمام اوقات اس خدمت میں خرچ کرتے ہیں اس لیے اُن کی ضروریات کی ذمّے داری اسلامی حکومت پر عائد ہے۔۔۔ آج کل جو اسلامی مدارس اور انجمنوں کے مہتمم یا ان کی طرف سے بھیجے ہوئے سفیر صدقات زکوٰۃ وغیرہ مدارس اور انجمنوں کے لیے وصول کرتے ہیں، ان کا وہ حکم نہیں جو عاملین صدقہ کا اس آیت میں مذکور ہے کہ زکوٰۃ کی رقم میں سے ان کی تن خواہ دی جاسکے، بلکہ اُن کو مدارس اور انجمن کی طرف سے جداگانہ تن خواہ دینا ضروری ہے۔ زکوٰۃ کی رقم سے ان کی تن خواہ نہیں دی جاسکتی۔ وجہ یہ ہے کہ یہ لوگ فقرا کے وکیل نہیں، بلکہ اصحاب زکوٰۃ مال داروں کے وکیل ہیں۔

﴿۴﴾ چوتھا مصرف مَوْلَیَةِ الْقُلُوبِ ہے۔ یہ وہ لوگ ہیں جن کی دل جوئی کے لیے اُن کو صدقات دیے جاتے تھے۔۔۔۔۔ محققین، محدثین و فقہاء کی تصریحات سے یہ بات ثابت ہو چکی ہے کہ مَوْلَیَةِ الْقُلُوبِ کا حصہ کسی کافر کو کسی وقت بھی نہیں دیا گیا، نہ رسول کریم

ﷺ کے عہدِ مبارک میں اور نہ خلفائے راشدین کے زمانے میں۔ اور جن غیر مسلموں کو دینا ثابت ہے، وہ صدقات و زکوٰۃ سے نہیں، بلکہ خمسِ غنیمت میں سے دیا گیا ہے، جس میں سے ہر حاجت مند مسلم و غیر مسلم کو دیا جاسکتا ہے۔

﴿۵﴾ پانچواں مصرف وَفِي الرَّقَابِ ہے: اس میں فقہاء کا اختلاف ہے کہ رقاب سے مراد اس آیت میں کیا ہے؟ جمہور فقہاء و محدثین اس پر ہیں کہ اس سے مراد وہ غلام ہیں جن کے آقاؤں نے کوئی مقدار مال کی متعین کر کے کہہ دیا ہے کہ اتنا مال کما کر ہمیں دے دو تو تم آزاد ہو، جس کو قرآن و سنت کی اصطلاح میں مکتوب کہا جاتا ہے۔ ایسے شخص کو آقا اس کی اجازت دے دیتا ہے کہ وہ تجارت یا مزدوری کے ذریعے مال کمائے اور آقا کو لا کر دے۔ آیت مذکورہ میں رقاب سے مراد یہ ہے کہ اُس شخص کو رقمِ زکوٰۃ میں سے حصہ دے کر اُس کی گلو خلاصی میں امداد کی جائے۔

﴿۶﴾ چھٹا مصرف الْغَرَمَيْنِ ہے، جس کے معنی مدیون یعنی قرض دار کے ہیں۔۔۔ غلام کی گلو خلاصی کے لیے یا قرض دار کو ادائے قرض کے لیے (زکوٰۃ) دینا عام فقرا و مساکین کو دینے سے زیادہ افضل ہے، شرط یہ ہے کہ اس قرض دار کے پاس اتنا مال نہ ہو جس سے وہ قرض ادا کر سکے، کیوں کہ غارم لغت میں ایسے ہی قرض دار کو کہا جاتا ہے۔

﴿۷﴾ ساتواں مصرف فِي سَبِيلِ اللَّهِ ہے، یہاں پھر حرفِ فی کا اعادہ کیا گیا۔ اس اعادے سے اس طرف اشارہ کرنا منظور ہے کہ یہ مصرف پہلے سب مصارف سے افضل اور بہتر ہے۔ وجہ یہ ہے کہ اس میں دو فائدے ہیں؛ ایک تو غریب مفلس کی امداد، دوسرے ایک دینی خدمت میں اعانت۔ کیوں کہ فی سبیل اللہ سے مراد وہ غازی اور مجاہد ہے جس کے پاس

اسلحہ اور جنگ کا ضروری سامان خریدنے کے لیے مال نہ ہو۔ یا وہ شخص جس کے ذمے حج فرض ہو چکا ہو مگر اس کے پاس اب مال نہیں رہا، جس سے وہ حج فرض ادا کرے۔ یہ دونوں کام خالص دینی خدمت اور عبادت ہیں، اس لیے مالِ زکوٰۃ کو ان پر خرچ کرنے میں ایک مفلس کی امداد بھی ہے اور ایک عبادت کی ادا گی میں تعاون بھی۔ اسی طرح حضراتِ فقہانے طالب علموں کو بھی اس میں شامل کیا ہے کہ وہ بھی ایک عبادت کی ادا گی کے لیے لیتے ہیں۔۔۔ جن حضراتِ فقہانے طالب علموں یا دوسرے نیک کام کرنے والوں کو اس میں شامل کیا ہے، تو اس شرط کے ساتھ کیا ہے کہ وہ فقیر و حاجت مند ہوں، اور یہ ظاہر ہے کہ فقیر و حاجت مند تو خود ہی مصرفِ زکوٰۃ میں سب سے پہلا مصرف ہیں، ان کو فی سبیل اللہ کے مفہوم میں شامل نہ کیا جاتا جب بھی وہ مستحقِ زکوٰۃ تھے، لیکن ائمہ اربعہ اور فقہائے امت میں سے یہ کسی نے نہیں کہا کہ رفاہ عام کے اداروں اور مساجد و مدارس کی تعمیر اور اُن کی جملہ ضروریات مصرفِ زکوٰۃ میں داخل ہیں، بلکہ اس کے خلاف اس کی تصریحات فرمائی ہیں کہ مالِ زکوٰۃ ان چیزوں میں صرف کرنا جائز نہیں۔

﴿۸﴾ آٹھواں مصرف ابْنِ السَّبِيلِ ہے۔ سبیل کے معنی راستہ، اور ابن کا لفظ اصل میں تو بیٹے کے لیے بولا جاتا ہے، لیکن عربی محاورات میں ابن اور اب اور اخ وغیرہ کے الفاظ اُن چیزوں کے لیے بھی بولے جاتے ہیں، جن کا گہرا تعلق کسی سے ہو۔ اسی محاورے کے مطابق ابْنِ السَّبِيلِ راہ گیر و مسافر کو کہا جاتا ہے، کیوں کہ اُن کا گہرا تعلق راستہ قطع کرنے اور منزلِ مقصود پر پہنچنے سے ہے۔ اور مصارفِ زکوٰۃ میں اس سے مراد وہ مسافر ہے جس کے پاس سفر میں بہ قدر ضرورت مال نہ ہو، اگرچہ اس کے وطن میں اس کے پاس کتنا ہی

مال ہو۔ ایسے مسافر کو مالِ زکوٰۃ دیا جاسکتا ہے، جس سے وہ اپنے سفر کی ضروریات پوری کر لے اور وطن واپس جاسکے۔ [ماخوذ از معارف القرآن: 409-4/396 ملخصاً]

تملیک کا مسئلہ

جمہور فقہاء اس پر متفق ہیں کہ زکوٰۃ کے معینہ آٹھ مصارف میں بھی زکوٰۃ کی ادائیگی کے لیے یہ شرط ہے کہ ان مصارف میں سے کسی مستحق کو مالِ زکوٰۃ پر مالکانہ قبضہ دے دیا جائے، بغیر مالکانہ قبضہ دیے اگر کوئی مال انھی لوگوں کے فائدے کے لیے خرچ کر دیا گیا تو زکوٰۃ ادا نہیں ہوگی۔ اسی وجہ سے ائمہ اربعہ اور جمہور فقہاء امت اس پر متفق ہیں کہ رقمِ زکوٰۃ کو مساجد یا مدارس یا شفا خانے، یتیم خانے کی تعمیر میں یا ان کی دوسری ضروریات میں صرف کرنا جائز نہیں۔ اگرچہ ان تمام چیزوں سے فائدہ اُن فقراء اور دوسرے حضرات کو پہنچتا ہے جو مصرفِ زکوٰۃ ہیں، مگر ان کا مالکانہ قبضہ ان چیزوں پر نہ ہونے کے سبب زکوٰۃ اس سے ادا نہیں ہوتی۔ البتہ یتیم خانوں میں اگر یتیموں کا کھانا، کپڑا وغیرہ مالکانہ حیثیت سے دیا جاتا ہے تو صرف اس خرچ کی حد تک رقمِ زکوٰۃ صرف ہو سکتی ہے۔ اسی طرح شفا خانوں میں جو دوا حاجت مند غربا کو مالکانہ حیثیت سے دے دی جائے، اس کی قیمت رقمِ زکوٰۃ میں محسوب ہو سکتی ہے۔۔۔ ان مسائل میں چاروں ائمہ مجتہدین؛ ابوحنیفہ، شافعی، مالک، احمد بن حنبل رحمہم اللہ اور جمہور فقہاء امت متفق ہیں۔

شہس الائمہ سرخسی نے اس مسئلے کو امام محمد کی کتابوں کی 'شرح مبسوط' اور 'شرح سیر' میں پوری تحقیق اور تفصیل کے ساتھ لکھا ہے، اور فقہائے شافعیہ، مالکیہ، حنابلہ کی عام کتابوں میں اس کی تصریحات موجود ہیں۔ ملک العلماء نے 'بدائع' میں ادائیگیِ زکوٰۃ کے لیے شرط

تملیک کی یہ دلیل دی ہے کہ قرآن میں عموماً زکوٰۃ اور صدقات واجبہ کا لفظ ایطاء کے ساتھ ذکر کیا گیا ہے: أَقَامُوا الصَّلَاةَ وَآتُوا الزَّكَاةَ، وَأَقِيمُوا الصَّلَاةَ وَآتُوا الزَّكَاةَ، إِقَامِ الصَّلَاةَ وَآتِ الزَّكَاةَ، وَآتُوا حَقَّهُ يَوْمَ حَصَادِهِ، وغیرہ۔ اور لفظ ایطاء لغت میں عطا کرنے کے معنی میں آتا ہے۔

امام راغب اصفہانی نے 'مفردات القرآن' میں فرمایا: والایطاء الاعطاء وخص وضع الصدقة فی القرآن بالایطاء، یعنی ایطاء کے معنی عطا فرمانے کے ہیں، اور قرآن میں صدقہ واجبہ ادا کرنے کو ایطاء کے لفظ کے ساتھ مخصوص فرمایا ہے اور ظاہر ہے کہ کسی کو کوئی چیز عطا کرنے کا مفہوم حقیقی یہی ہے کہ اُس کو اُس چیز کا مالک بنادیا جائے۔ اور علاوہ زکوٰۃ و صدقات کے بھی لفظ ایطاء قرآن کریم میں مالک بنادینے ہی کے لیے استعمال ہوا ہے، مثلاً: (آیت) وَآتُوا النِّسَاءَ صَدُقَتِهِنَّ یعنی دے دو عورتوں کو اُن کے مہر۔ ظاہر ہے مہر کی ادائیگی جب ہی تسلیم ہوتی ہے جب رقم مہر پر عورت کو مالکانہ قبضہ دے دے۔ دوسرے یہ کہ قرآن کریم میں زکوٰۃ کو صدقہ کے لفظ سے تعبیر فرمایا ہے: إِنَّمَا الصَّدَقَتُ لِلْفُقَرَاءِ، اور صدقے کے معنی حقیقی یہی ہیں کہ کسی فقیر حاجت مند کو اُس کا مالک بنادیا جائے۔ [ماخوذ از معارف القرآن:

[4/409-411]

تملیک کا حیلہ

حیلہ تملیک کا مسئلہ یہ ہے کہ بہ وقت ضرورت کسی مستحق زکوٰۃ سے ضرورت کا ذکر کیا جائے اور وہ اجر و ثواب کا جذبہ رکھتا ہو، جس کے پیش نظر وہ اپنی ملکیت کو اس ضرورت میں خرچ کرنے کے لیے راضی ہو جائے تو اس کے پیش نظر اُس کو زکوٰۃ کی رقم دے دی جائے

مولانا ندیم احمد انصاری

اور پھر وہ بغیر کسی دباؤ کے، اپنی مرضی سے اس ضرورت میں صرف کر دے، تو اس کی گنجائش ہے۔ دباؤ نہ ہونے کا اصل مطلب یہ ہے کہ اگر خدانہ خواستہ وہ شخص رقم زکوٰۃ لے کر اپنی ضرورت میں صرف کر لے تو اس کو بھی برداشت کیا جائے۔ اس کی اصل صحیحین میں وارد حضرت بریرہ رضی اللہ عنہ کی حدیث ہے۔

حضرت انس رضی اللہ عنہ سے روایت ہے، حضرت نبی کریم ﷺ کے پاس گوشت لایا گیا جو بریرہ کو صدقے میں دیا گیا تھا۔ آپ ﷺ نے فرمایا: وہ اس کے لیے صدقہ ہے اور ہمارے لیے ہدیہ ہے۔ عَنْ أَنَسٍ رَضِيَ اللَّهُ عَنْهُ، أَنَّ النَّبِيَّ ﷺ أَتَى بِلَحْمٍ تُصَدَّقَ بِهِ عَلَى بَرِيرَةَ، فَقَالَ: هُوَ عَلَيْهَا صَدَقَةٌ، وَهُوَ لَنَا هَدِيَّةٌ. [بخاری: 1495، کتاب الزکاة، باب: اذا تحولت الصدقة، اخرجه مسلم: 1074 بلفظ احدث]

فتاویٰ عالمگیری اور شامی میں ہے: الْحِيلَةُ لَهُ أَنْ يَتَصَدَّقَ بِمِقْدَارِ زَكَاتِهِ عَلَى فَقِيرٍ ثُمَّ يَأْمُرَهُ بَعْدَ ذَلِكَ بِالصَّرْفِ إِلَى هَذِهِ الْوُجُوهِ، فَيَكُونُ لِلْمُتَصَدِّقِ ثَوَابُ الصَّدَقَةِ وَلِذَلِكَ الْفَقِيرُ ثَوَابُ بِنَاءِ الْمَسْجِدِ وَالْقَنْطَرَةِ۔ حیلہ یہ ہے کہ زکوٰۃ کی مقدار کسی فقیر پر صرف کرے، پھر اُسے ان وجوہ پر خرچ کرنے کو کہے۔ اس طرح صدقہ کرنے والے کو صدقے کا ثواب اور اس فقیر کو تعمیر مسجد اور تعمیر پل وغیرہ کا ثواب حاصل ہو جائے گا۔ [ہندیہ: 6/392، قدیم، شامی: 3/191، زکریا دیوبند]



باب (۳) پیشگی یعنی ایڈوانس زکوٰۃ

صاحبِ نصاب ہو جانے سے زکوٰۃ کا نفس وجوب آجاتا ہے اور حوالانِ حول یعنی ایک سال پورا ہونے کے بعد وجوب ادا یعنی زکوٰۃ ادا کرنا لازم ہوتا ہے۔ اگر کوئی وجوب ادا سے پہلے زکوٰۃ ادا کرے، تو زکوٰۃ ادا ہو جائے گی بعد میں ادا کرنا ضروری نہیں۔ (ولو عجل ذو نصاب) زکاتہ، (لسنین او لنصب صح) لو جود السبب (درمختار) (قوله لو جود السبب) ای سبب الوجوب وهو ملک النصاب النامی فیجوز التعجيل لسنة او اکثر الخ۔ (درمختار مع الشامی: 2/36) (مراقی الفلاح مع طحاوی: 415) [فتاویٰ رحیمیہ جدید: 7/144، دارالاشاعت، کراچی]

حضرت علی رضی اللہ عنہ سے روایت ہے، حضرت عباس رضی اللہ عنہ نے حضرت نبی کریم ﷺ سے سال گزرنے سے پہلے زکوٰۃ ادا کرنے کے متعلق دریافت کیا تو آپ ﷺ نے انھیں اس کی اجازت مرحمت فرمادی۔ عَنْ عَلِيٍّ، أَنَّ الْعَبَّاسَ سَأَلَ النَّبِيَّ ﷺ فِي تَعْجِيلِ صَدَقَتِهِ قَبْلَ أَنْ تَحِلَّ، فَرَخَّصَ لَهُ فِي ذَلِكَ، قَالَ مَرَّةً: فَأَذِنَ لَهُ فِي ذَلِكَ. [ابو داود: 1624، کتاب الزکاۃ، باب: فی تعجیل الزکاۃ، ترمذی: 678، ابن ماجہ: 1795] اور ترمذی شریف میں ہے: حضرت نبی کریم ﷺ نے حضرت عمر رضی اللہ عنہ سے فرمایا: ہم عباس سے گذشتہ سال اس سال کی بھی زکوٰۃ لے چکے ہیں۔ عَنْ عَلِيٍّ، أَنَّ النَّبِيَّ ﷺ قَالَ لِعُمَرَ: إِنَّا قَدْ أَخَذْنَا زَكَاةَ الْعَبَّاسِ عَامَ الْأَوَّلِ لِلْعَامِ. [ترمذی: 679، کتاب الزکاۃ، باب: ماجاء فی تعجیل الزکاۃ]

امام ابو عیسیٰ ترمذیؒ اس حدیث کے ذیل میں فرماتے ہیں: اہل علم کا وقت سے پہلے زکوٰۃ کی ادائیگی میں اختلاف ہے۔ اہل علم کی ایک جماعت کہتی ہے کہ زکوٰۃ وقت سے پہلے ادا نہ کی جائے۔ سفیان ثوریؒ کا بھی یہی قول ہے کہ میرے نزدیک اس میں جلدی بہتر نہیں، لیکن اکثر اہل علم کے نزدیک وقت سے پہلے زکوٰۃ ادا کرنے سے زکوٰۃ ادا ہو جاتی ہے۔ امام

شافعی، احمد اور اسحاق رحمہم اللہ کا یہی قول ہے۔ وَقَدْ اخْتَلَفَ أَهْلُ الْعِلْمِ فِي تَعْجِيلِ الزَّكَاةِ قَبْلَ مَحَلِّهَا، فَرَأَى طَائِفَةٌ مِنْ أَهْلِ الْعِلْمِ أَنَّ لَا يَعْجَلُهَا، وَبِهِ يَقُولُ سُفْيَانُ الثَّوْرِيُّ، قَالَ: أَحَبُّ إِلَيَّ أَنْ لَا يَعْجَلَهَا، وَقَالَ أَكْثَرُ أَهْلِ الْعِلْمِ إِنَّ عَجَلَهَا قَبْلَ مَحَلِّهَا أَجْزَأُ عَنْهُ، وَبِهِ يَقُولُ الشَّافِعِيُّ، وَأَحْمَدُ، وَإِسْحَاقُ. [ترمذی: 679]

امام مالکؒ نے پیشگی زکوٰۃ دینے سے اختلاف کیا ہے، لیکن احناف نے حضرت عباسؓ والی حدیث کو جواز میں پیش کیا ہے۔ جیسا کہ علامہ کاسانیؒ فرماتے ہیں: ہماری دلیل یہ روایت ہے کہ رسول اللہ ﷺ نے حضرت عباس رضی اللہ عنہ سے دو سال کی زکوٰۃ پیشگی لی تھی اور حضرت نبی کریم ﷺ کے فعل کا کم از کم درجہ جواز کا ہے۔ وَلَنَامَا زَوْيَ أَنْ رَسُولَ اللَّهِ ﷺ اسْتَسْلَفَ مِنَ الْعَبَّاسِ زَكَاةَ سَنَتَيْنِ وَأَذْنَى دَرَجَاتِ فِعْلِ النَّبِيِّ ﷺ الْجَوَازُ. [بدائع الصنائع: 2/486، دار الکتب العلمیہ، بیروت]

علامہ ابن تیمیہؒ کا ارشاد ہے زکوٰۃ کی پیشگی ادا کیگی جمہور کے نزدیک جائز ہے۔ وہ لکھتے ہیں: زکاۃ واجب ہونے کے اسباب پائے جانے کے بعد زکوٰۃ کی پیشگی ادا کیگی جمہور اہل علم کے ہاں جائز ہے۔ ان اہل علم میں ابو حنیفہ، شافعی، اور احمد شامل ہیں۔ چنانچہ مویشیوں، سونے چاندی، اور سامان تجارت وغیرہ کی زکاۃ وقت سے پہلے ادا کی جاسکتی ہے، بہ شرط یہ کہ نصاب مکمل ہو۔ تعجیل الزکاۃ قبل وجوبها بعد سبب الوجوب: فیجوز عند جمہور العلماء، کأبي حنيفة، والشافعي، وأحمد، فيجوز تعجيل زكاة الماشية، والنقدين، وعروض التجارة، إذا ملك النصاب. [فقه الکتاب والسنة ورفع الحرج عن الامة: 201، دار الکتب العلمیہ، بیروت]

خلاصہ یہ کہ اگر کوئی شخص پہلے سے صاحبِ نصاب ہے تو اسے پیشگی زکوٰۃ ادا کرنا جائز ہے۔ اسے چاہیے کہ جو کچھ زکوٰۃ میں دیتا رہے اس کا باقاعدہ حساب رکھے اور جب زکوٰۃ کا سال پورا ہو، اس دن اپنے کل مال زکوٰۃ کا حساب لگا کر دیکھ لے کہ اس پر کتنی زکوٰۃ واجب ہے۔ پھر جتنی زکوٰۃ واجب ہو، اس میں سے پہلے ادا شدہ زکوٰۃ کی رقم کو نکال دے اور جتنی رقم باقی رہ جائے، وہ زکوٰۃ میں ادا کر دے۔ اگر پہلے ادا کی گئی رقم واجب شدہ زکوٰۃ سے زیادہ ہو جائے تو اسے اگلے سال کی زکوٰۃ میں بھی شمار کیا جاسکتا ہے، اور چاہے تو اسے نفل صدقہ سمجھ کر چھوڑ دے۔ اگر خدا نہ خواستہ کوئی آدمی نصاب پر سال گزرنے سے پہلے ہی پیشگی زکوٰۃ دے چکا ہو، لیکن سال پورا ہونے پر نصاب باقی نہ رہے، تو یہ پیشگی زکوٰۃ نفل صدقہ سمجھی جائے گی۔

اگر کسی شخص نے پیشگی زکات دے دی تو زکات ادا ہو گئی اور جن فقرا اور مستحقین زکاۃ کو دی ہے، وہ اُس کے مالک ہو گئے۔ اب اگر سال مکمل ہونے پر مال زکاۃ گھٹ گیا تو جو مقدار زکاۃ کی زائد ادا کر چکا ہے، اس کی واپسی کا فقیر سے مطالبہ جائز نہیں، نہ فقیر پر لوٹانا واجب ہے۔ البتہ زکاۃ کی زائد دی ہوئی رقم اگلے سال واجب شدہ زکاۃ میں محسوب کر سکتے ہیں اور اگر مال میں اضافہ ہو گیا ہے تو جتنا اضافہ ہوا ہے، اس کی مزید زکاۃ ادا کرنی پڑے گی۔ [مستفاد از فتاویٰ محمودیہ: 9/476، مکتبہ دارالمعارف دیوبند]

وأما حولان الحول فليس من شرائط جواز أداء الزكاة عند عامة العلماء، وعند مالك من شرائط الجواز فيجوز تعجيل الزكاة عند عامة العلماء۔ [بدائع الصنائع: 2/486، دارالكتب العلمية، بيروت] يجوز تعجيل الزكاة بعد ملك النصاب، لأنه

عجل بعد وجوب السبب، وهو ملك النصاب --- ولا يجوز التعجيل على ملك النصاب لفقد السبب أصلاً - [الفتاوى الوالوالجية: 1/193] ويجوز تعجيل الزكاة قبل الحول إذا ملك نصاباً عندنا؛ لأنه أدى بعد وجود سبب الوجوب؛ لأن سبب الوجوب نصاب نام؛ فإن نظرنا إلى النصاب فالنصاب قد وجد؛ وإن نظرنا إلى النماء فقد وجد أيضاً؛ لأن العبرة لسبب النماء وهو الإسامة أو التجارة للنفس النماء، وقد وجد سبب النماء - بخلاف ما إذا عجل قبل كمال النصاب؛ لأنه أدى قبل وجود سبب الوجوب، وإذا عجل زكاة سنتين، يجوز عن علمائنا الثلاثة - [الحيط البرهاني في الفقه العماني: 2/267، دار الكتب العلمية، بيروت]



باب (۴) بینک انٹرسٹ کا مصرف

علماء کی تصریحات کے مطابق اصل تو یہ ہے کہ چوں کہ بینک کے اکثر معاملات سودی ہوتے ہیں اس لیے بغیر کسی مجبوری کے بینک میں رقم جمع کرنا ہی جائز نہیں ہے۔ [حسن الفتاویٰ: 16-7/15، ایم ایچ سعید، کراچی] البتہ مجبوری کی صورت مثلاً گھر میں روپیوں کا محفوظ رہنا مشکل ہو، یا چوری یا ضائع ہو جانے کا اندیشہ ہو تو بینک میں رقم جمع کرانے کی گنجائش ہے۔ [فتاویٰ محمودیہ: 16/312، جامعہ فاروقیہ، کراچی] لیکن بینک اور ڈاک خانے سے ملنے والی سودی رقم شرعاً حرام ہے اور اُسے فقرا پر تقسیم کرنا ضروری ہے۔ ہندوستان جیسے جمہوری ملک میں اس کا یہی حکم ہے، علماء محققین کا متفقہ موقف یہی ہے۔ [امداد الفتاویٰ: 3/157، دارالعلوم، کراچی] اگر کسی نے اپنی رقم کی حفاظت کے لیے بینک کے کھاتے میں رقم جمع کی، جس پر اسے لازمی سود ملا تو اس کے لیے ضروری ہے کہ وہ یہ سودی رقم کسی ضرورت مند فقیر کو دے دے۔ [فتاویٰ محمودیہ: 383-16/382، جامعہ فاروقیہ، کراچی]

لأن سبيل الكسب الخبيث التصديق إذا تعذر الرد على صاحبه۔ [شامی: 9/553، کتاب الحظر والاباحۃ، باب: الاستبراء، فصل: فی البیع، ذکر یا] صرح الفقهاء بأن من اكتسب مالاً بغير حق، فإما أن يكون كسبه بعقد فاسد، كالبيع الفاسد والاستعجار على المعاصي والطاعات، أو بغير عقد، كالسرقة والغصب والخيانة والغلول، ففي جميع الأحوال المال الحاصل له حرام عليه، ولكن إن أخذه من غير عقد ولم يملكه يجب عليه أن يردّه على مالكة إن وجد المالك، وإلّا ففي جميع الصور يجب عليه أن يتصدق بمثل تلك الأموال على الفقراء۔ [بذل الجہود: 1/147، دارالکتب العلمیہ، بیروت]

حضرت مفتی کفایت اللہ دہلویؒ تحریر فرماتے ہیں کہ (بینک انٹرسٹ) مسلمان محتاج کو دینا اور مسلمان قرض دار کے قرضے میں دینا اور غیر مسلم محتاج کو دینا جائز ہے۔ [کفایت المفتی: 7/70 دارالاشاعت، کراچی، قدیم] لیکن حضرت مفتی سید عبدالرحیم لاچپوریؒ سے سوال کیا گیا کہ کیا بینک کی سودی رقم غریب مسلمانوں کے ہوتے ہوئے غیر مسلم کو دینا جائز ہے؟ تو آپ نے فرمایا: دے سکتے ہیں مگر بہتر نہیں ہے، حاجت مند مسلمانوں کا حق مارنے کے مثل ہے۔ [فتاویٰ رحیمیہ جدید: 7/180، دارالاشاعت، کراچی]

بعض حضرات نے اس رقم کو صدقات واجبہ کے علاوہ رفاہ عام کے کاموں پر بھی خرچ کرنے کی اجازت دی ہے۔ فقہ اکیڈمی، انڈیا کے دوسرے فقہی سمینار (1989ء) کے فیصلوں میں درج ہے:

□ بینک کے سود کی رقم کو بلا نیتِ ثواب فقر و مساکین پر خرچ کر دیا جائے، اس پر تمام ارکان کا اتفاق ہے۔

□ سود کی رقم کو مساجد اور اس کے متعلقات پر خرچ نہیں کیا جاسکتا۔

□ اکثر شرکاء سمینار کی یہ رائے ہے کہ اس رقم کو صدقات واجبہ کے مصارف کے علاوہ رفاہ عام کے کاموں پر بھی خرچ کیا جاسکتا ہے۔ بعض حضرات کی رائے میں اس کے مصرف کو فقرا و مساکین تک محدود رکھنا چاہیے۔ [دیکھیے نئے مسائل اور علماء ہند کے فیصلے: 129، ایف اے پبلکیشنز، دہلی]

ناگزیر حالات میں اس اختلاف سے فائدہ اٹھایا جاسکتا ہے۔

ایک اہم مسئلہ

اگر کسی نے اپنی رقم کی حفاظت کے لیے بینک کے کھاتے میں رقم جمع کی، جس پر اسے لازمی سود ملا، تو اس کے لیے ضروری ہے کہ وہ یہ سودی رقم کسی ضرورت مند فقیر کو دے دے، لیکن جب تک کھاتے میں یہ سودی رقم بینک کی طرف سے منتقل نہ ہو اس سے قبل اپنی جمع شدہ رقم سے سود کی نیت سے رقم منہا کرنا کافی نہیں ہوگا، کیوں کہ اب تک اس میں سودی رقم شامل ہی نہیں ہوئی، البتہ جب کھاتے میں سودی رقم آجائے تو اسی کے بہ قدر رقم نکال کر الگ کرنے سے بقیہ جمع شدہ رقم سود سے محفوظ قرار پائے گی، اور اس صورت میں سود کی نیت سے جو رقم نکالی جائے، وہ اپنی ذات پر خرچ کرنا جائز نہیں ہے، بلکہ غریب محتاج پر بلا نیتِ ثواب صرف کرنا درست ہے۔ [ماخوذ از فتاویٰ محمودیہ: 383-16/382] یعنی جب تک بینک میں جمع شدہ سودی رقم الگ کرنے کے بعد کھاتے دار کے قبضے اور تصرف میں نہ آجائے، اس وقت تک اس سودی رقم کا تصدق واجب نہیں، لہذا واجب سے پہلے اس کی طرف سے دوسری رقم بدل کر خرچ کر دینے سے بعد میں واجب ہونے والے تصدق کی تلافی ہرگز نہیں ہو سکتی، اس لیے جب بھی سودی رقم ملے گی اس کو بلا نیتِ ثواب فقرا پر صرف کرنا لازم ہوگا۔ [ایضاح المسائل: 159]

واللہ تعالیٰ اعلم و علمہ اتم
العبد ندیم احمد انصاری عفی عنہ

خادم الفلاح اسلامک فاؤنڈیشن، انڈیا

۳۰ / مارچ ۲۰۲۰ء، بوقت ظہر



مولانا ندیم احمد انصاری کی دینی، علمی، ادبی کاوشیں

